



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ১১৮/২০২১

১ হাজাৰ গৰাকী বিশিষ্ট খেলুৱৈক আৰ্থিক সাহায্য আগবঢ়ালে মুখ্যমন্ত্ৰীয়ে

‘মোৰ ভিতৰৰ খেলুৱৈ জনক সদায়ে জীয়াই ৰাখিব বিচাৰো’ : মুখ্যমন্ত্ৰী

দিছপুৰ, ১৫ ফেব্ৰুৱাৰী : ‘এখন সমাজক ঐক্যবদ্ধ কৰাৰ ক্ষেত্ৰত ক্ৰীড়াৰ অনন্য শক্তি আছে। ক্ৰীড়াই শান্তি আৰু সামাজিক ঐক্যৰ পৰিৱেশ নিৰ্মাণ কৰিব পাৰে। নতুন প্ৰজন্মই ক্ৰীড়াক জীৱনৰ এক অংগ হিচাপে লৈ উৎকৃষ্টতা প্ৰদৰ্শন কৰিব লাগিব। যুৱ প্ৰজন্মই ড্ৰাগছৰ দৰে মহাব্যাধিৰ পৰা আঁতৰি থাকি সুস্বাস্থ্য গৰাকী হৈ থাকিবলৈ ক্ৰীড়াত নিষ্ঠা সহকাৰে নিয়োজিত হ’ব লাগিব।’ আজি নেহৰু ষ্টেডিয়ামত ক্ৰীড়া আৰু যুৱ কল্যাণ বিভাগে ১ হাজাৰ গৰাকী বিশিষ্ট খেলুৱৈক আৰ্থিক সাহায্য আগবঢ়োৱা অনুষ্ঠান উপলক্ষে আয়োজিত সভাত ভাষণ প্ৰদান কৰি মুখ্যমন্ত্ৰী সৰ্বানন্দ সোণোৱালে এইদৰে কয়।

এই অনুষ্ঠানতে মুখ্যমন্ত্ৰী সৰ্বানন্দ সোণোৱালে বিমলা প্ৰসাদ চলিহা চুইমিং পুলৰ পুনৰ নিৰ্মাণ আনুষ্ঠানিকভাৱে শুভ উদ্বোধন কৰাৰ লগতে নেহৰু ষ্টেডিয়ামত নতুনকৈ নিৰ্মাণ কৰা আচাম ফেনচিং এছ’চিয়েশ্যনৰ ভৱনৰো শুভ উদ্বোধন কৰে। মুখ্যমন্ত্ৰী সমগ্ৰ গ্ৰাম্য উন্নয়ন যোজনাৰ অধীনত ২০০ খন খেলপথাৰ ভাৰ্চুৱেলী শুভ উদ্বোধন কৰাৰ লগতে আজিৰ এই অনুষ্ঠানতে মুখ্যমন্ত্ৰীয়ে ১ হাজাৰ গৰাকী বিশিষ্ট খেলুৱৈক ৫০ হাজাৰ টকাকৈ আৰ্থিক অনুদান প্ৰদান কৰাৰ উপৰি ২০১৯-২০ আৰু ২০২০-২১ বৰ্ষৰ নিয়মীয়া ক্ৰীড়া পেঞ্চন আৰু এককালীন আৰ্থিক অনুদান বিতৰণ কৰে। মুখ্যমন্ত্ৰীয়ে ৰাষ্ট্ৰীয় সেৱা আঁচনিৰ বঁটা প্ৰদান কৰাৰ উপৰি ২০২০ বৰ্ষৰ খেল’ইণ্ডিয়া যুৱ ক্ৰীড়াৰ ক্ৰীড়া সামগ্ৰীসমূহ বিতৰণ কৰে।

‘মোৰ ভিতৰত থকা খেলুৱৈ জনক সদায়ে জীয়াই ৰাখিব বিচাৰো। ৰাজনীতিয়ে মোৰ ভিতৰৰ খেলুৱৈ সত্ৰা নিঃশেষ কৰাটো নিবিচাৰো। সেইবাবে য’ত সুবিধা পাও তাতেই খেলিবলৈ প্ৰয়াস কৰো।’ বুলি উল্লেখ কৰি মুখ্যমন্ত্ৰী সোণোৱালে কয় যে ক্ৰীড়াৰ মাধ্যমেৰে সমগ্ৰ বিশ্বতে খেলুৱৈসকলে জনপ্ৰিয়তা আহৰণ কৰিব পাৰে। অন্যান্য ক্ষেত্ৰত এই সুবিধা এইদৰে সুবিধা পোৱা নাযায়। পূৰ্বতে এনে ভৱিষ্য দৰ্শন আৰু আঁচনি লৈ ৰাজ্যৰ ক্ৰীড়া ক্ষেত্ৰখনক লৈ আগুৱাই নিয়াৰ বাবে গুৰুত্ব প্ৰদান কৰা নাছিল। বৰ্তমানৰ ৰাজ্য চৰকাৰে ক্ৰীড়া ক্ষেত্ৰখনক আগুৱাই নিয়াৰ বাবে আন্তঃগাঁথনি শক্তিশালী কৰাকে ধৰি এক ক্ৰীড়া সংস্কৃতি গঢ়ি তোলাৰ দিশত কাম কৰি আহিছে। হিমা দাসৰ কথা উল্লেখ কৰি মুখ্যমন্ত্ৰীয়ে কয় যে এখন ভিতৰুৱা গাঁৱৰ পৰা আহি উৎসৰ্গিত মনোভাৱ আৰু কঠোৰ পৰিশ্ৰমেৰে বিশ্বৰ ক্ৰীড়া ক্ষেত্ৰত উজলি উঠি অসম তথা দেশক গৌৰৱান্বিত কৰিছে।

মুখ্যমন্ত্ৰীয়ে কয় যে ৰাজ্যৰ খেলুৱৈসকলক উৎসাহিত কৰা আৰু খেলুৱৈসকলক আগবঢ়াই নিয়াৰ বাবে ৰাজ্য চৰকাৰে অসম ক্ৰীড়া নীতি গ্ৰহণ কৰিছে। তেওঁ লগতে কয় যে হিমা দাস আৰু অন্যান্য খেলুৱৈসকলক এই ক্ৰীড়া নীতিৰ অধীনত আৰ্থিক সাহায্য আগবঢ়োৱাৰ লগতে হিমা দাসক অসম আৰক্ষীৰ



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

ডিএছপি হিচাপে নিয়োগ কৰাৰ বাবে সিদ্ধান্ত গ্ৰহণ কৰিছে। তেওঁ হিমা দাসৰ আদৰ্শ গ্ৰহণ কৰিবলৈ খেলুৱৈসকলক আহ্বান জনায়। মুখ্যমন্ত্ৰীয়ে লগতে অভিভাৱকসকলক তেওঁলোকৰ সন্তানক ক্ৰীড়াৰ ক্ষেত্ৰত ধাউতি বৃদ্ধি কৰিবলৈ প্ৰেৰণা যোগাবলৈও আহ্বান জনায়।

মুখ্যমন্ত্ৰীয়ে চাহ বাগিচা ফুটবল প্ৰতিযোগিতা, গ্ৰাম্য অলিম্পিকৰ দৰে ক্ৰীড়া প্ৰতিযোগিতা আয়োজন কৰাৰ বিষয়টো উল্লেখ কৰি ইয়াৰ জৰিয়তে তৃণমূল পৰ্যায়ৰ পৰা ক্ৰীড়া প্ৰতিভা উলিয়াই অনাৰ বাবে ৰাজ্য চৰকাৰে প্ৰয়াস চলাই আহিছে বুলি কয়। তেওঁ লগতে কয় যে ৰাজ্য চৰকাৰে ক্ৰীড়াৰ আন্তঃগাঁথনি শক্তিশালী কৰাৰ বাবে বিভিন্ন পদক্ষেপ গ্ৰহণ কৰিছে। এক ক্ৰীড়া সুলভ পৰিৱেশ গঢ়াৰ বাবে ৰাজ্য চৰকাৰে কাম কৰি আহিছে যাতে নতুন প্ৰজন্মৰ খেলুৱৈসকলে ক্ৰীড়া ক্ষেত্ৰত বিকশি উঠিব পাৰে।

আজিৰ এই অনুষ্ঠানত কেন্দ্ৰীয় খাদ্য সংসাধন দপ্তৰৰ ৰাজ্যিক মন্ত্ৰী ৰামেশ্বৰ তেলী, ৰাজ্যিক পৰ্যায়ৰ ছাত্ৰ আৰু যুৱ কল্যাণ উপদেষ্টা সমিতিৰ সদস্য সচিব লক্ষ্য কোঁৱৰে ভাষণ প্ৰদান কৰি অসমক ক্ৰীড়াৰ ক্ষেত্ৰত আগুৱাই নিয়াৰ বাবে বিভিন্ন ৰাষ্ট্ৰীয়, আন্তঃৰাষ্ট্ৰীয় প্ৰতিযোগিতা অনুষ্ঠিত কৰাৰ লগতে ৰাজ্য চৰকাৰে ক্ৰীড়াৰ বিকাশৰ বাবে লোৱা পদক্ষেপসমূহৰো আলোকপাত কৰে। আজিৰ এই অনুষ্ঠানত গুৱাহাটী উন্নয়ন বিভাগৰ মন্ত্ৰী সিদ্ধাৰ্থ ভট্টাচাৰ্য, মুখ্যমন্ত্ৰীৰ আইন উপদেষ্টা শান্তনু ভৰালী, ক্ৰীড়া আৰু যুৱ কল্যাণ বিভাগৰ আয়ুক্ত সচিব মলয় বৰা, ক্ৰীড়া আৰু যুৱ কল্যাণ বিভাগৰ সঞ্চালক ধৰ্মকান্ত মিলি, প্ৰাক্তন ফুটবলাৰ গীলবাৰ্টছন ছাংমা, দেৱাশীষ ৰয়, বিশিষ্ট ক্ৰীড়া সাংবাদিক প্ৰেমধৰ শৰ্মা, ক্ৰীড়া সংগঠক প্ৰণয় বৰদলৈ প্ৰমুখ্যে অন্যান্য গণ্য-মান্য ব্যক্তিসকল উপস্থিত থাকে।

স্বাঃডেঃ / পুঃডেঃ
১৫/০২/২০২১